

வாணாசரம் தர்ம காண்டம் (சுருக்கம்)

site: www.ahobilam.com/

E-Mail : vaideekam@gmail.com

By - Deevalur N.V.Srinivasan M.A, M.Phil, (Ph.D)

1. வேதங்களும் அதன் பிரிவுகளும் ஸூத்ரங்களும்.

ருக்வேதம், யஜுர் வேதம், ஸாமவேதம், அதர்வவேதம் என வேதங்கள் நான்கு. அவற்றில் முதலாவது ருக்வேதத்திற்கு ஆஸ்வலாயனம், கௌஷீதகம் என்று ஸூத்ரங்கள் இரண்டு. இரட்டாவது யஜுர் வேதமானது கிருஷ்ண யஜுர் வேதம் சக்ல யஜுர் வேதம் என்று இரண்டு பிரிவுகளாகப் பிரிக்கப்பட்டுள்ளது. அவற்றில் கிருஷ்ண யஜுர் வேதத்திற்கு போதாயனம், ஆபஸ்தம்பம், பாரத்வாஜம், ஸத்யாஷாடம், வைகானஸம் என்று ஐந்து ஸூத்ரங்களும், சக்ல யஜுர் வேதத்திற்கு காத்யாயனம் என்று ஒரே ஸூத்ரமும் ஏற்பட்டிருக்கிறது. மூன்றாவதான ஸாமவேதத்திற்கு: த்ராஹ்யாயனம், ஜைமினீயம் என்று இரண்டு ஸூத்ரங்கள்.

2. வர்ணங்கள்

பிரம்ம, சூத்ரிய, வைச்ய, சூத்ர என நான்கு பிரிவுகள்.

3. யுகங்கள்

க்ருதயுகம், த்ரேதாயுகம், த்வாபரயுகம், கலியுகம் என நான்கு. கலியுகத்தில் பராசரஸ்மிருதியே முக்கியமானது.

4. கலியுக நிஷித்த தர்மங்கள்

(கலியுகத்தில் செய்யத் தகாதவை)

1. ஒரு ப்ராஹ்மணன் பன்னிரண்டு வருஷம் கிணற்றிலேயே ஸ்நாநம் செய்து வருவானேயானால் அவன் ப்ராஹ்மணயத்தை இழந்து சூத்ரனாகிவிடுவான்.
2. ஜ்யேஷ்டபாகம் கொடுத்தல், ஸந்யாஸம் செய்து கொள்ளல், ஆசொளசத்தைக் குறைத்தல், ப்ராஹ்மச்சாரியாக வெகுகாலமிருத்தல், கிருஹஸ்தன்ரூதசத்திற்கு தீர்த்தயாத்திரை செய்தல், யதிகள் சாயங்காலத்தில் வீட்டில் இருத்தல், ப்ராஹ்மணர்களரூதசத்திற்கு செல்லுதல், கடல் யாத்திரை செய்தல் இவைகள் கூடாது.

5. திக்கு நியமம்

ஒரு கர்மாவுக்கு திக்கு நியமம் சொல்லப்படாவிட்டால் கிழக்கு, வடக்கு, வடகிழக்கு இவைகளிலொன்றை உபயோகிக்கலாம். இன்னவிதத்தில் செய்யவேண்டும் என்று சொல்லியிருக்காவிட்டால் உட்கார்ந்து கொண்டு செய்யவேண்டியது.

6. ப்ராஹ்மண தர்மம்

ப்ராஹ்மணனுக்குரிய கர்மங்கள் 6. அதாவது:- 1. அத்யயனம் செய்வது 2. அத்யயனம் செய்விப்பது. 3. யாகம் செய்வது 4. யாகம் செய்விப்பது 5. தானம் கொடுப்பது 6. தானம் வாங்குவது. சூத்திரனிடமிருந்து ப்ரதிக்ரஹம் வாங்கக்கூடாது.

7. அக்னி ஹோத்ரம்

தகப்பன் தமையன் இவர்கள் அக்னிஹோத்ரம் செய்யாதவர்களாய் இருந்தால், ஒருவனுக்கு ம் அக்னிஹோத்ரம் செய்ய அதிகாரம் இல்லை. தமையன் அனுமதி கொடுத்தால் செய்யலாம். தகப்பன் அனுமதி கொடுத்தாலும் செய்யக்கூடாது.

10. அன்ய வேதம் அத்யயனம் செய்தல்

அ) தன் வேதத்தை விட்டுவிட்டு இதர வேதத்தை அத்யயனம் செய்யக் கூடாது. தன் வேதத்தை அத்யயனம் செய்து முடித்துவிட்டு மற்ற வேதத்தை அத்யயனம் செய்யலாம். (தன் வேதத்தையே அத்யயனம் பண்ண ஆகல இதுல இதர வேதம் வேறயா?)

ஆ) விடியற்காலையில் எழுந்து அத்யயனம் செய்த பிறகுள்ளுக்கூடாது. சூத்திரர்கள் காதில் விழும்படி அத்யயனம் பண்ணக்கூடாது.

11. உபாகர்மா

அ) க்ரஹணத்திலும், ஸங்க்ரமணத்திலும் உபாகர்மம் செய்யக்கூடாது. யஜுர்வேதிகள் உதயவ்யாபியான பர்வத்திலும். (காலை நேரத்தில் பௌர்ணமி இருக்கவேண்டும்). ருக்வேதிகள் உதயவ்யாபியான ச்ரவணத்திலும் (காலை நேரத்தில் திருவோண நசஷத்திரம் இருக்க வேண்டும்) ஸாமவேதிகளுக்கு ச்ரவண நசஷத்திரம் இருக்கக்கூடிய காலத்திலும் உபாகர்மா பண்ண வேண்டியது.

ஆ) உபநயனமானபின் 6 மாதம் வரை சஷ்வரம் செய்து கொள்ளக்கூடாது. உபாகர்மத்தில் செய்து கொள்ள வேண்டியது.

இ) உபாகர்மா தினத்தில் ச்ராத்தம் பண்ணவேண்டி வந்தால் உபாகர்மாவை முடித்துவிட்டு ச்ராத்தம் பண்ண வேண்டியது என சிலரும் ச்ராத்தம் பண்ணிய பிறகே உபாகர்மா பண்ணவேண்டும் என பலரது கொள்கையாக உள்ளது. (எனவே உசிதம்போல் செய்து கொள்ளவேண்டியது).

10. அநத்யயனம்

பிரதமை, அஷ்டமி, சதுர்தசி, அமாவாசை, பௌர்ணமி, இந்த திதிகளிலும், மேற்படி திதிகளுக்கு முதல் இரவிலும் அத்யயனம் பண்ணக்கூடாது. க்ரஹணம் ருது ஸந்திகள், இவைகளிலும், நிமிந்தரணம் (ப்ராம்மணார்த்தம்) சாப்பிட்ட தினங்களிலும், ப்ரதிக்ரஹம் செய்த தினங்களிலும் அத்யயனம் பண்ணக் கூடாது. கோடி ஏறுகிற தினத்திலும், இறங்குகிற தினத்திலும் கூடாது. க்ரஹ்தாஸ்தமான க்ரஹண விஷயத்தில் 3 நாட்களுக்கு கூடாது. ஸாமவேத த்வனி கேட்கும்போது ருக் மற்றும் யஜுர் வேதங்களை அத்யயனம் செய்யக்கூடாது. மகா நவமி, ச்ரவண துவாதசி, அசஷயத்ருதியை, ரதஸ்ப்தமி, மகாபரணீ இவைகளிலும் மன்வாதி, யுகாதிகளிலும் கூடாது.

11. ப்ராம்மணர்களுக்கு ஆபத்வ்ருத்தி கிருஷி

(பிழைக்க வேறு வழியில்லதபோது ப்ராம்மணர்கள் உழவுத்தொழிலை மேற்கொள்ளலாம்)

அ) உழவு காளைகளை ஒரு பகலின் பாதிக்காலம் வரையில் உழவுசெய்ய உபயோகிக்கலாம். உழவு முடிந்தவுடன் அவைகளைக் குளிப்பாட்டவேண்டியதவசியம்.

ஆ) புருஷர்கள் 50 வயதிற்குமேல் திருமணம் செய்துகொள்ளவே கூடாது. நிமிந்தரணமும் சாப்பிடக் கூடாது.

12. ப்ராம்மணர்களுக்கு ஸம்ஸ்காரங்கள்

ப்ராம்மணர்களுக்கு அவரவர்கள் ஸூத்திரத்தில் கூறியுள்ளபடி 40 ஸம்ஸ்காரங்களும் அத

ற்கு அதிகமாயும் உண்டு. அவைகளில் உபநயனம் வரை உள்ள ஸம்ஸ்காரங்கள் மிகவும் அவசியம். அதற்கு மேற்பட்டவைகள் அவ்வளவு முக்கியமானதல்ல. செய்தால் விசேஷம். ஏனென்றால் ப்ரம்மச்ச ரியத்திலிருந்து ஸந்யாஸம் பெறலாம் என்ற விதியிருப்பதால் உபநயனத்திற்கு மேற்பட்ட ஸம்ஸ்காரங் கள் அதிகாரத்தைப் பொருத்தவைகளென ஏற்படுகிறது.

நாற்பது ஸம்ஸ்காரங்களின் பட்டியல்

ச்ரௌத , ஸ்மார்த்த என ஸம்ஸ்காரங்கள் இருவகைப்படும்.
ஸ்மார்த்த கர்மங்கள் - 14

- | | |
|-----------------|-----------------|
| 1. கர்பாதானம் | 8. உபநயனம் |
| 2. பும்ஸவனம் | 9. ப்ராஜாபத்யம் |
| 3. ஸீமந்தம் | 10. செளம்யம் |
| 4. ஜாதகர்மம் | 11. ஆக்நேயம் |
| 5. நாமகரணம் | 12. வைச்வதேவம் |
| 6. அன்னப்ராசனம் | 13. ஸ்நாநம் |
| 7. செளளம் | 14. விவாஹம் |

ச்ரௌத கர்மங்கள் - 26

5 தேவ யக்ஞம், 7 பாக யக்ஞம், 7 ஹவிர் யக்ஞம், 7 ஸோமஸம்ஸ்தை ஆக 26 கர்மங்கள்.

தேவயக்ஞங்களாவன: 1. தேவயக்ஞம் 2. பித்ரு யக்ஞம் 3. பூத யக்ஞம் 4. மனுஷ்ய யக்ஞம் 5. ப்ரஹ்ம யக்ஞம் ஆக 5 தேவ யக்ஞங்கள்.

பாக யக்ஞங்களாவன : 1. அஷ்டகை 2. ஸ்தாலீபாகம் 3. மாஸிச்ராத்தம் 4. ச்ராவணீ 5. ஆக்ரஹாயணி 6.சைத்ரீ 7.ஆச்வயுஜீ ஆக 7 பாக யக்ஞங்கள்.

ஹவிர் யக்ஞங்களாவன : 1. அக்ன்யாதானம் 2. அக்னிஹோத்ரம் 3.தர்ச பூர்ணமாசஸம் 4. ஆக்ரயணம் 5. சாதூர்மாஸ்யம் 6. நிரூட பசுபந்தம் 7. ஸௌத்ராமணீ ஆக 7 ஹவிர் யக்ஞங்கள்.

ஸோம ஸம்ஸ்தைகளாவன : 1. அக்னிஷ்டோமம் 2. அத்யக்னிஷ்டோமம் 3. உக்த்யம் 4. ஷோடசீ 5. வாஜபேயம் 6. அதிராத்ரம் 7. அப்தோர்யாமம் என 7 ஆகும். ஆக மொத்தம் 40.

ஸ்மார்த்த கர்மாவில் நிஷ்க்ரமணம் அதாவது சந்த்ர தர்சனம், சூர்ய தர்சனம் இவை இரண்டையும் சேர்த்து 16 கர்மங்களென்று சிலர் அபிப்ராயம். இந்த இரண்டையும் விலக்கி ப்ரேத கர்மம், ஸபிண்ஃகரணம் இந்த இரண்டையும் சேர்த்து 16 என்று சிலரும், இந்த நாலையும் சேர்த்து 18 என்று சிலரும் அபிப்ராயப்படுகிறார்கள். ஆக ஸ்மார்த்தச்ரௌத கர்மங்கள் 44 என்று சிலர் கூற்று.

13. ருது காலம்

ருதுவான (பெண் தூரமான) தினம் முதல் 16 தினங்கள் வரையில் ருது காலமென்று பெயர். அதில் முதலில் நான்கு தினங்கள் நீங்கலாகவும், பிறகுள்ள தினங்களில் அஷ்டமி, ஏகாதசி, திரயோதசி, சதுர்த்தசி, அமாவாஸை, பெளர்ணமி, சதுர்த்தி, சஷ்டி இந்த திதிகள் நீங்கலாகவும்

ஸ்தீர்களைக் கூடலாம். வியாழன் சனி இந்த கிழமைகளும், திருவோணம், ரோஹிணி, ஹஸ்தம், அனுஷம், ஸ்வாதி, ரேவதி, மூலம், உத்திரம், சதயம் இந்த நசஷத்திரங்களும் வருஷபம், மிதுனம், கடகம், கன்னி, துலாம், தனுசு, கும்பம், மீனம் இந்த லக்னங்களும் நிஷேகத்திற்கு உத்தமம். கேட்டை, மிருகசீர்ஷம், புனர்பூசம் இவை மத்தியமம். ருது காலத்தில் இரட்டித்த தினமானால் புத்ரனும், ஒற்றைப்படை தினமானால் பெண்ணும் உண்டாகும். ருது காலங்களில் பத்தினியைக் கூடாவிடில் மகா தோஷமுண்டு.

14. பும்ஸவனம்.

ஸ்தீர்களின் கர்பமானது நன்றாய்த் தெரியும்போது அதாவது 3 அல்லது 4வது மாதத்தில் பூச நசஷத்திரத்தில் பும்ஸவனம் செய்யவேண்டியது. கர்பத்திலிருக்கும் சிசு புரள்வதற்கு முன் ஹஸ்தம், மூலம், ச்ரவணம், புனர்பூசம், பூசம், மிருகசீர்ஷம் இந்த நசஷத்திரங்கள் புருஷ நசஷத்திரங்கள் ஆகையால் இவைகளில் பும்ஸவனம் செய்யவேண்டியது. இதை கர்பம்தோறும் செய்யவேண்டும். முதல் கர்பத்திற்கு செய்வது போதுமென்று சிலர் கொள்கை. ஆனால் இந்த கர்ப்பம் புருஷப்ரஜையாகப் பிறக்கவேண்டும் என்று அபேசஷிக்கின்றவன் (விரும்புகிறவன்) ஒவ்வொரு கர்பத்திலும் பும்ஸவனம் செய்யவேண்டியது.

15. ஸீமந்தம் முதலிய ஸம்ஸ்காரங்கள்

15 - 1. ஸீமந்தம்

கர்பத்தின் 4, 6, 8வது மாதத்தில் ஸீமந்தம் செய்யவேண்டியது. 6வது மாதம் முதல் ப்ரஸவம் வரையிலும் செய்யலாம். இந்த ஸம்ஸ்காரம் ஸ்தீர்களுக்கு சுத்தியைத் தருவதால் முதல் கர்பத்திற்கே போதுமானது. அன்றியும் சிசுவிற்கும் சுத்தியைக் கொடுக்குமாதலால் ஒவ்வொரு கர்பத்திற்கும் செய்யவேண்டும் என்று சிலர் சொல்லுகிறார்கள். ஸீமந்தம் என்ற ஸம்ஸ்காரம் ஸ்தீர்களுக்கு மிகவும் அவசியம் ஆதலால் புருஷன் தேசாந்திரம் (வெளியூர்) சென்றிருந்தாலும், இறந்திருந்தாலும் மைத்துனன், குரு, நெருங்கிய பங்காளி இவர்களைக் கொண்டாவது இந்த கர்மாவை அவசியம் செய்யவேண்டும்.

15 - 2. ஜாதகர்மம்

ஒருவனுக்கு (பத்னிக்கு) சிசு பிறந்தால் உடனே ஸ்நாநம் செய்து தானம் முதலியவைகளைச் செய்யவேண்டும். புத்திர ஜனன தினம் முழுமையும் அவன் சுத்தனாகையால் அவன் தானம் செய்வதும் அவனிடம் தானம் வாங்குவதும் குற்றமாகாது. மரணத்தீட்டின் இடையில் பிள்ளை பிறந்தால் தீட்டுப் போனபின் ஜாதகர்மம் செய்யவேண்டும். பிறப்புத் தீட்டு மத்தியில் புத்ரன் பிறந்தால் உடனே முறைப்படி ஜாதகர்மம் செய்யலாம். பிறப்புத்தீட்டு நேரிட்டுள்ள சமயங்களில் புத்ரன் பிறந்தால் ஜனகன் (குழந்தையின் தந்தை) அச்சமயம் தீட்டிலிருந்து விடுபட்டு சுத்தியைப் பெறுகிறான்.

15 - 3. நாமகரணம்

பிறந்தது முதல் 11வது தினத்திலாவது, முதல் வருஷ முடிவிலாவது பிறந்த குழந்தைக்குப் பெயர் வைக்கவேண்டும். குலதைவத்தின் பெயரையும் முன்னோர்களின் பெயரையும் வைப்பது ச்லாக்யம். (நல்லது).

15 - 4. காது குத்தல்

சித்திரை, கார்த்திகை, தை, பங்குனி இந்த மாதங்களில் சுக்லபசஷத்தில் நல்ல தினம் பார்த்து பல் முளைத்தவுடனும், தாயின் மடியில் ஏறி இறங்க திறமை வந்தபோதும், ஊசியில் பட்டைக் கோர்த்து அதைச் சமமாய் இரட்டையாகச் சேர்த்து குத்தவேண்டும்.

15 - 5. சூர்ய சந்திர தர்சன காலம்.

மூன்றாவது மாதத்தில் குழந்தையை அறை, கூடம், தொட்டில் இவைகளின்று எடுத்து சூரியனுக்குக் காட்டவேண்டும். அதாவது சூர்ய தர்சனம் செய்து வைக்கவேண்டியது. அவ்விதமே நான்காவது மாதத்தில் சந்திர தர்சனமும் செய்து வைக்க வேண்டியது.

15 - 6. அன்னப்ராசனம்

6 வது மாதத்தில் அன்னப்ராசனம் செய்யவேண்டும். அமுதாட்டுதல் விதிமுறைப்படி நடத்தவேண்டும். அன்னத்துடன் தயிர், நெய், தேன் இவைகளைச் சேர்த்துப் ப்ராசனம் (ஊட்டுவது) செய்து வைக்கவேண்டும்.

15 - 7. செளளம்

மூன்றாவது வயதில் விதிப்படி குடுமி வைத்துவிடவேண்டியது. தாயார் கர்ப்பவதியாய் இருந்தால் கூடாது. ஞாயிறு, செவ்வாய், சனி, ப்ரதமை, சதுர்த்தி, நவமி, ஷஷ்டி, சதுர்த்தசி, கார்த்திகை, பூரட்டாதி, உத்திரட்டாதி இவைகள் கூடாது. அஸ்விநி, திருவோணம், ஸ்வாதி, சித்திரை, பூசம், புனர்பூசம், அவிட்டம் இவைகளில் செய்யலாம். ஜந்ம நசஷத்திரம் கூடாது.

ஸ்தீர்களுக்கு விவாஹமே உபநயன ஸ்தானீயம் (உபநயனத்திற்குச் சமம்) அதற்கு முந்திய எல்லா ஸம்ஸ்காரங்களும் உண்டு. அவைகளை மந்திரமில்லாமல் செய்யவேண்டியது. ஸ்வகாலத்தில் (உயி காலத்தில்) செய்யாவிட்டால் ப்ராயச்சித்தமும் உண்டு.

15 - 8. அசுஷராப்யாஸம்

5வது வயது வந்த பிறகு விஷ்ணு முழித்திருக்கும் மாதங்களில் அசுஷராப்யாஸம் செய்து வைக்கவேண்டியது. உத்தராயணம் ச்லாக்யம். மாசி மாதம் கூடாது. ஆடி மாதம் நலம். செவ்வாய் சனி கூடாது. திருவோணம், ஹஸ்தம், பூசம், மிருகசீர்ஷம், அவிட்டம், ஸ்வாதி, சதயம், அனுஷம், கேட்டை, சித்திரை இந்த நசஷத்திரங்கள் ச்லாக்யம். ஹரி, லசஷ்மி, பார்வதி, சரஸ்வதி, மஹரிஷி, வித்யை இவைகளை பூஜித்து ஆஜ்யாஹுதி செய்யவேண்டியது. பிறகு ப்ராஹ்மண பூஜை செய்யவேண்டியது. குமாரன் மேற்கு முகமாயும், குரு கிழக்கு முகமாயும் உட்கார்ந்து கொண்டு அசுஷராப்யாஸம் செய்வித்தல் வேண்டும். பிரதமை, அஷ்டமி, அமாவாசை, பெளர்ணமி இவை அனத்யயன (வேதம் சொல்லக்கூடாத அல்லது படிக்கக் கூடாத) நாட்களாதலால் இவைகளில் ஒரு போதும் படிக்கக்கூடாது.

உபநயனம் ஏற்படுவதற்கு முன் பாலர்களுக்கு விதி நிஷேதங்கள் கிடையாது. ஆனால் கள் குடிப்பது போன்ற மஹா பாதகங்களை செய்யவிடக்கூடாது.

ஐந்து வயதுக்கு மேற்பட்டவர்களை அவரவர் இஷ்டப்படி செய்யவிடாமல் ஆச்ரமத்திற்குத் தக்கவாறு நடத்தப் பெற்றோர்கள் முயலவேண்டும். ஆறு வயதிற்கு உட்பட்டவர்களை சண்டாளன், ரஜஸ்வலை (கீட்டு ஸ்தீர்) இவர்கள் தொடுவதனால் அசுத்தி ஏற்படாது. உபநயனத்திற்கு முன் நியமமில்லை.

16. உபநயனம் முதற்கொண்டுள்ள ஸம்ஸ்காரங்கள்

16 - 1. உபநயனம்

கர்ப்பத்தில் இருந்து எட்டாவது வயதில் ப்ராஹ்மணர்களுக்கு உபநயனம் செய்யவேண்டும். வஸந்த காலம் உத்தமம். தை, மாசி, பங்குனி மாதங்கள் நல்லது. அனத்யாயதினமும், ஸங்க்ரமணமும் (மாதப் பிறப்பு தினம்) கூடாது. நிமித்தம் பற்றி வருவதை அனத்யாய தினத்திலும் செய்யலாம். ஜ்யேஷ்ட மாதத்தில் (ஆனி) ஜ்யேஷ்ட புத்ரனுக்கு உபநயனம் செய்யக் கூடாது. சந்த்ரன் குறைவுபடும்போதும் (க்ருஷ்ண பசஷம்), சுக்ரன் எட்டாவது இடத்தில் இருக்கும்போதும், சூரியன் ராசியின் முதல்பாகத்தில் (மாத ஆரம்பத்தில்) இருக்கும்போதும், அனத்யாயங்களிலும், திரயோதசி, சதுர்த்தசி, பெளர்ணமி, ப்ரதமை, சதுர்த்தி, ஸப்தமி, அஷ்டமி, நவமி, ஏகாதசி இவைகளிலும், சாகாதீசனுடைய அஸ்தமய காலத்திலும் உபநயனம் செய்யக்கூடாது. ருக்வேதத்திற்கு ப்ருஹஸ்பதியும், யஜுர்வேதத்திற்கு சுக்ரனும், ஸாமவேதத்திற்கு அங்காரகனும் (செவ்வாய்) அதர்வவேதத்திற்கு புதனும் அதீசர்கள். ஸ்வசாகாதீசனுடைய கிழமையில் உபநயனம் செய்வது மெத்த நல்லது. தன்சாகாதிபன் வலுத்த

கேந்திரத்தில் இருக்கும்போது, அதாவது லக்னத்திற்கு 4, 7, 10மிடங்களில் இருக்கும்போது உபந-
யனம் செய்தல் சுகத்தைக் கொடுக்கும்.

உபநயனத்திற்கு 16 வயதுவரையில் கௌணகாலமானாலும் (ரிநச ழச டழறநச டஹவை) எட்டு
வயதிற்கு மேல் ப்ராயச்சித்தங்களை செய்தே உபநயனம் செய்யவேண்டும். 16 வயதிற்குள் உபந-
யனம் செய்யாவிட்டால் அவனுக்கு ப்ராஹ்மணம் போய்விடும். அத்யயனம் செய்வது முதலான ஒரு
வைதீக கர்மத்திற்கும் தான ப்ரதிக்ரஹங்களுக்கும் அவன் அர்ஹனல்ல.

பூநூல் நூற்க அதிகாரமுள்ளவர்கள்
சுமங்கலி, கன்னிகை, அல்லது விதவை இவர்கள் பருத்தியினால் நூர்க்கவேண்டும்.

யக்ஞோபவீதம் செய்யும் முறை:- சுத்தமான இடத்தில் உட்கார்ந்து கொண்டு வலது கையின்
நாலு விரல்களைச் சேர்த்து வைத்துக்கொண்டு அதில் அந்த இழைகளை மூன்று இழைகளாக 96
தடவை சுற்றினால் அது பூநூலாகும். அதற்குத்தான் ஷண்ணவதி என்று பெயர். அதை தீர்த்தத்தால்
சுத்தி செய்து முறுக்கி மூன்றாக மடித்து முறுக்கி ஆற்றியெடுத்தால் ஒன்பது தந்துக்களுடன் ஓர்
ஸரமாகும். அதை மூன்று வளையமாகச் செய்து வலம்புரியாய் முடிபோடவேண்டும். அதற்குத்தான்
யக்ஞோபவீதம் என்று பெயர். அது தொப்புள் வரையிலும் நீளமுள்ளதாய் இருக்கவேண்டும். அதற்குக்
குறைந்தால் ஆயுஸ்ஸைக் குறைக்கும். அதிகமாயிருந்தால் செய்யுங் கர்மங்கள் நஷ்டமாகும்.

க்ருஹஸ்தன் மூன்றாவது வஸ்திரம் தரிக்கவேண்டும். சௌகர்யப்படாவிட்டால் அதற்குப்பதிலாக
மூன்றாவது பூநூலைத் தரிக்கலாம். இரண்டில் ஒன்று இல்லாமல் இருக்கவே கூடாது. அப்படி இருப்பவன்
சூத்திரத் தன்மையை அடைந்து நாயாகப் பிறப்பான். கோபத்தால் பூநூலை அறுத்துக்கொண்டால்
மூன்று அல்லது ஒன்றாவது க்ருசர்ம செய்து உடனே பூநூலைத் தரிக்கவேண்டும். யக்ஞோபவீதத்தில்
உரோமம் இருந்தால் உடனே அதை எடுத்து எறிந்துவிட்டு, பத்துத் தடவை காயத்ரியை உச்சரித்து
தீர்த்தத்தினால் அலம்பவேண்டும். பூநூலுக்கு முடி போடும்போது ஹரி ஹர ப்ரம்மாதிகளை
நமஸ்கரிக்கிறேன் என்று சொல்லவேண்டும். பூநூலின் 96 சுற்றுக்களில் ஒவ்வொன்றும் 4 அங்குலம்
இருக்கவேண்டும்.

யக்ஞோபவீத தாரண மந்திரம்

யக்ஞோபவீதம் பரமம் பவித்ரம் ப்ரஜாபதே: யத்ஸஹஜம் புரஸ்தாது|
ஆயுஷ்யம் அக்ரியம் ப்ரதிமுஞ்சசுப்ரம் யக்ஞோபவீதம் பலமஸ்து தேஜ:|

ஜீர்ண யக்ஞோபவீத விஸர்ஜன மந்திர: (பழைய பூநூலை கழற்றுவதற்கான மந்திரம்)

உபவீதம் பிந்நதந்தும் ஜீர்ணம் கஸ்மலதூஷிதம்|
விஸ்ருஜாமி ஜலேப்ரஹ்மநு வர்ச: தீர்காயு: அஸ்துமே||

தண்டம்:- பில்வம், புரசு, உதும்பரம் (அத்தி), அச்வத்தம் இவைகளை தண்டத்திற்கு
உபயோகிக்கலாம். அந்த தண்டம் அவரவர்களின் தலைமட்டம் இருக்கவேண்டும்.

அஜினம்:- ப்ரஹ்மச்சாரிகள் கிருஷ்ண ம்ருகத்தின் (மான்) தோலை உபவீதமாகத் தரிக்கவேண்டும்.
கோவின் சர்மா (தோல்)வையும் உபயோகிக்கலாம்.

மௌஞ்ஜீ :- ப்ரஹ்மச்சாரிகள் முஞ்சிக்கயிற்றை மூன்று சுற்றாக இடுப்பில் தரிக்கவேண்டும்.
அதில் கௌபீனம் (கோமணம்) கட்டிக்கொள்ளக்கூடாது. முஞ்சிப்பில் கிடைக்காவிட்டால் நாணலை
உபயோகப்படுத்தலாம்.

உபநயன கால நியமம்

உபநயன காலத்திற்கு முன், பட்டு தரித்து உபநயன காலத்தில் வெண்மையான வஸ்திரம் புதி-

தாக தரிக்கவேண்டும். கௌபீனமும் தரிக்கவேண்டும். 4வது தினத்தில் எல்லாவற்றையும் விஸர்ஜனம் செய்துவிட்டு மறுபடியும் கௌபீனம் முதல் புதிதாக தரிக்கவேண்டியது. கௌபீனமில்லாமல் ஒருபோதும் இருக்கவே கூடாது. ப்ரஹ்மச்சாரிகளுக்கு சாயவஸ்திரம் (நிறமேற்றப்பட்ட) கூடாது.

க்ருஹஸ்தனுக்கும் கடி ஸூத்ரம் (கோமணம்) அவசியம். அதில்லாமல் செய்யப்படும் கர்மங்கள் நிஷ்ப்ரயோஜனங்கள். (பலனற்றவை). அவன் நக்னன் (நிர்வாணன்) என்று சொல்லப்படுவான்.

உபநயன காலத்தில் பிசைஷ வாங்குவது

முதலில் தாய், ஸஹோதரி, தாயுடன் பிறந்தவர்கள், தகப்பனுடன் பிறந்தவர்கள், அன்பான பந்துக்கள் இந்த வரிசையில் (பிசைஷ) சேர்க்கவேண்டும். விதவை, கர்பிணி இவர்களைக் கேழ்க்கக்கூடாது.

அன்ன பிசைஷாசரண நியமம்

அன்ன பிசைஷ எடுக்கும் ப்ரஹ்மச்சாரியை அதட்டிக் கடிந்து பேசக்கூடாது. பிசைஷ எடுப்பவன் தன் ஆகாரத்திற்கு மிஞ்சி எடுக்கக்கூடாது. அப்படி எடுத்து மீந்துவிட்டால் அதை பூமியில் புதைத்து விடவேண்டியது. அல்லது தண்ணீரில் கரைத்துவிடவேண்டும். குரு அவர் தாயாதி, தன் தாயாதி, அம்மான் முதலிய பந்துக்கள் வீட்டில் பிசைஷ எடுக்கக்கூடாது. பிசைஷ, ஊறுகாய், கறி இவைகளை உபபாத்திரமின்றி கையினால் கொடுப்பது கூடாது.

ப்ரம்ப யக்ஞம்

உபநயன தினம் முதல் மறு நாள் அல்லது நாலாவது நாளிலிருந்து ஸந்தியா வந்தனத்தைப் போலவே ப்ரஹ்ம யக்ஞத்தையும் நித்யம் செய்யவேண்டியது.

ஸமிதா தானம்

ப்ரம்ஹச்சாரிகள் இரு ஸந்த்யா காலங்களிலும் ஸமிதாதானம் செய்யவேண்டியது.

காலாதீத ப்ராயச்சித்தம்

ஒவ்வொரு கர்மாவும் அததற்கேற்பட்ட காலத்தில் செய்யப்படாவிட்டால் ப்ராயச்சித்த பூர்வகம் (ப்ராயச்சித்தம் பண்ணி) மேற்படி கர்மாவைச் செய்துவிட்டு அடுத்த கர்மாவை செய்யவேண்டும். சௌத்தில் 50 ப்ராஹ்மணர்களுக்கும், உபநயனத்தில் 100 ப்ராஹ்மணர்களுக்கும், விவாஹத்தில் சக்திக்குத் தக்கபடியும், ஆதானத்தில் 100 பேருக்கும், ருது சாந்தியில் 10 அல்லது 12 பேருக்கும், பும்ஸவன ஸீமந்தங்களில் வெகு பேர்களுக்கும் அன்னமிடவேண்டியது. கர்பானத்தில் இரண்டு ப்ராஹ்மணர்களுக்கு அன்னமிட்டு பத்தினியைக் கூடவேண்டியது.

17. பத்தினி ரஜஸ்வலையாய் இருந்தால் நாந்தி செய்யக் கூடாது.

18. சௌளாதி கர்மாக்கள் செய்யக் கூடாத காலம்

தாயார் (சௌளம் செய்பவனின் தாயார்) ரஜஸ்வலையாக இருந்தாலும், அல்லது 5 மாதத்திற்கு மேல் கர்ப்பமாக இருந்தாலும், சௌளம், உபநயனம், விவாஹம் ஒன்றும் செய்யக் கூடாது. உபநயனம் செய்து வைக்கிறவனுடைய பாரியாள் 6 மாதத்திற்குமேல் கர்ப்பவதியாய் இருக்கக்கூடாது.

19. உபநயனம் செய்யத் தகுந்தவர்கள்

தகப்பன், பாட்டன், ஸஹோதரன், ஜ்ஞாதிகள், ஸமான ப்ரவரமுள்ள ஸகோத்ரர்கள் இவர்கள்

உபநயனம் செய்விக்கலாம். முன் சொன்னவர்களில்லாவிடில் ஸ்வஸூத்ர (தன் ஸூத்ர) காரர்களும், நெருங்கிய பந்துக்களும் செய்யலாம். மனைவியை இழந்தவன் உபநயனம் செய்து வைக்க அருகதையற்றவனாவான்.

20. யமனோத்பவர்களின் ஜாதகர்மாதி விதி

ஒரே தாயின் வயிற்றில் இரட்டையாகப் பிறந்த பிள்ளைகளுக்கு ஒரே லக்னத்தில் ஒரே வேதியில் (ஒரே அக்ஷியில்) ஒரே ஆச்சார்யனால் ஜாதகர்மம் முதல் உபநயனம்வரையில் செய்யப்படவேண்டும். இரண்டும் பிள்ளையானாலும் பெண்ணாக இருந்தாலும், ஒன்று பெண்ணும் ஒன்று ஆணாக இருந்தாலும் வைதீகங்கள் ஒரே வேதிகையில் ஒரே ஆச்சார்யனால் செய்யப்படவேண்டியது.

ஒருவனுக்கு இரண்டு பார்யைகளிடத்தில் ஒரே லக்னத்தில் ஜனித்த குழந்தைகளுக்கும் ஒரே லக்னத்தில் செய்வேண்டியதிருந்தால் இரண்டு வேதிகைகளில் இரண்டு ஆச்சார்யர்கள் செய்யவேண்டியது. நாந்தியையும் தனித்தனியாகவே செய்யவேண்டியது.

21. நமஸ்காரம் செய்யத் தகாதவர்கள்

வயதில் சிறியவர்களான சிறிய தகப்பன், மாமன், மாமனார் இவர்களை நமஸ்காரம் செய்யக் கூடாது. ஆனால் எழுந்து மரியாதை செய்யவேண்டும்.

22. விவாஹத்திற்குரிய கன்னிகையின் லக்ஷணங்கள்

செம்பட்டை மயிருள்ளவள், புருஷனைக் காட்டிலும் பருமனுள்ளவள், தேகம் முழுவதும் உரோமம் உள்ளவள், தலை மயிர் அதிகமில்லாதவள், பூனைக்கண்ணுடையவள், தலைமயிர்போல் கருமையான நிறம் உடையவள், நக்ஷத்திரம், நதி, வருஷம், மலை இவைகளின் பெயருடையவள், சாதாரண உயரத்திற்குமேல் நெட்டையாகவோ, மிகக் குட்டையாகவோ இருப்பவள், மீசையுடையவள். கரகர குரல் உடையவள், காக்கைபோன்ற குரல் உடையவள், வட்டமான கண்களை உடையவள், தேகமெங்கும் தூர்நாற்றம் உடையவள், முறுக்கிக் கோணலாயுள்ள பற்களை உடையவள், புருவங்கள் ஒன்றாய்க் கூடியிருப்பவள், கால் அல்லது கையில் ஆறு விரல்களைக் கொண்டவள் போன்ற அவலக்ஷணங்களை உடைய கன்னிகைகள் விவாஹத்திற்குக் கூடாது.

ஒருவனுக்கு ஒரே பெண்ணாய் இருப்பவளையும் விவாஹம் செய்யக்கூடாது(?)

பிள்ளையின் வயதிற்கு பெண்ணின் வயது ஒன்றாவது குறைந்திருக்கவேண்டும். இல்லாவிட்டால் சாஸ்திர சம்மதமில்லை.

23. கன்யகாதான கர்த்தா

தகப்பன், பிதாமஹன், ஸஹோதரன், தகப்பனுடன் பிறந்தவர்கள், மாதாமஹன், மாமன், ஸ கோத்ரன், பந்து இவர்களுள் ஒருவன் கன்யகையை தானம் செய்ய அதிகாரமுள்ளவனாவான். இவர்களில்லாவிடில் ஸ்வஸூத்ரிகளும், நெருங்கிய பந்துக்களும் செய்யலாம்.

ரோகமுள்ளவன், பைத்தியக்காரன் இவர்கள் தானம் செய்யக்கூடாது.

24. சூப காலங்களில் செய்யவேண்டியது

வீடுகளில் சூபம் நடந்தால் பெண்கள், ஸஹோதரிகள் முதலானவர்களுக்கு புடவை வாங்கிக் கொடுக்கவேண்டும். பெண்ணிற்குச் சொந்தமான புடவையை தாயார் ஒரு போதும் உபயோகிக்கக் கூடாது.

25. இரண்டு சோபன விஷயம்

ஒரே காலத்தில் இரண்டு சோபனங்கள் செய்யக் கூடாது. புத்ரனுக்கு விவாஹம், புத்ரிக்கு விவாஹமும் ஒரே ஸமயத்தில் செய்யக்கூடாது. ஒரே வருஷத்தில் இரண்டு பெண்களுக்கு விவாஹம் செய்யக் கூடாது. 6 அல்லது 3 மாதங்களாவது சென்றபின் செய்யலாம்.

புத்ரனுக்கு விவாஹம் செய்தால் 6 மாதத்திற்குப் பிறகுதான் பெண்ணிற்கு விவாஹம் செய்யவேண்டும். புத்ரியின் விவாஹத்திற்கு பிறகு புத்ரனுக்கு உபநயனம் செய்யக்கூடாது. இரண்டு புத்ரர்களுக்கும் சேர்த்து உபநயனம் செய்யக்கூடாது. பொதுவாக ஒரு சோபனத்துடன் மற்றொரு சோபனம் செய்யக்கூடாது.

எந்தக் காரணத்தினாலாவது இரண்டு சோபனம் செய்ய நேர்ந்தால் ஆச்சார்யர்கள் வெவ்வேறாக இருக்கவேண்டும்.

ஒரு தாய் வயிற்றில் பிறந்த புத்ரன் புத்ரிகளுக்கு ஒரே தினத்தில் விவாஹம் செய்யும்படி நேர்ந்தால் வேறு க்ராமத்திலாவது அல்லது வேறு மண்டபத்திலாவது வேறு லக்கினத்திலாவது செய்யவேண்டியது.